DOI: http://www.doi.org/10.36719/2663-4619/66/45-48

Tərlan Əliş qızı Əliyeva ADPU Ağcabədi filialı baş müəllim terlan.eliyeva@agcebedi.adpu.edu.az

MORFOLOGİYANIN TƏDRİSİNDƏ TARİXİ KOMENTARİYALARDAN İSTİFADƏ İMKANLARI

Açar sözlər: Azərbaycan dili, morfologiya, tarixilik, dilin müasir vəziyyəti, alınma sözlər, söz yaradıcılığı, şəkilçilər, tarixi komentariya

Opportunities to use historical comments in teaching morphology Summary

Our language reflects the historical memory, traditions, ethnic and moral views of our people and so on. it is our invaluable spiritual wealth that always lives in us. One of the main tasks of the Azerbaijani language is to educate the young generation in the spirit of love for our national and spiritual resources, ancient history, loyalty to our people and, most importantly, knowledge of the subtleties of the language, using these inexhaustible opportunities.

When using historical comments as a tool in the process of teaching the morphology of the Azerbaijani language in the acquisition of grammatical forms regulated by a number of intra-linguistic and extra-linguistic events that are difficult to comprehend, students gain more information about the morphological structure of our language. The use of historical comments in Azerbaijani language lessons should be done systematically.

The advantages of referring to its ancient and rich history in the study of the modern state of language are reflected in the correct definition of the morphological structure of the language. We can even point out the importance of commenting on the history of writing in the teaching of the alphabet. In the process of teaching morphology, we can note the importance of commentary in the deep mastery of individual speech senses.

The study of morphological features of the Azerbaijani language is based on the principle of history. Because the goal is to instill in today's young generation some information about the history of our language. **Key words:** Azerbaijani language, morphology, history, modern state of language, derivations, word creation, suffixes, historical commentary

Hər bir xalqın dili onun mədəniyyət tarixinin üzvi bir hissəsi olmaqla yanaşı, həm də onun bir xalq olaraq milli mövcudluğunun tarixini də müəyyənləşdirən faktor kimi əhəmiyyətlidir. Soykökü etibarilə qədim tarixi köklərə malik türk xalqları ailəsinə daxil olan Azərbaycan xalqı da bəşər mədəniyyəti tarixinə bu dildə yaradan yüksək poetik ilhama malik ədəbi şəxsiyyətlər bəxş etmişdir. Azərbaycan mədəniyyətinin tərkib hissəsini təşkil edən Azərbaycan ədəbi dili ümumtürk mədəniyyətinin regional təzahürü kimi özünü göstərməkdədir.

Azərbaycan dili xalqımızın tarixi-bədii yaddaşını, etik-əxlaqi görüşlərini və mənəvi inkişafını daim özündə qoruyub saxlayan əvəzsiz məxəzdir. Onun bu tükənməz imkanlarından istifadə etməklə gənc nəslin milli-mənəvi qaynaqlarımıza, qədim tariximizə məhəbbət, elimizə, obamıza sədaqət və ən ümdəsi, dilin incəliklərinə bələd olma ruhunda tərbiyələndirmək Azərbaycan dili fənninin qarşısına qoyulan əsas vəzifələrdəndir.

Sözsüz ki, dilin hər hansı bir qatının öyrədilməsində tarixilik problemi daha həcmli, daha monumental tədqiqatın mövzusudur. Eyni zamanda məktəb təcrübəsinin təhlili göstərir ki, "dil təlimində tarixilik müxtəlif formalarda – etimoloji təhlil, dil tarixinə istinad etmələr, tarixi məlumatlar, tarixi komentariyalar şəklində özünü göstərir. Əgər etimoloji təhlil ayrı – ayrı sözlərin, xüsusən də alınma sözlərin yaranma mexanizmini və məna tutumunun semantikasını araşdırmaq məqsədi ilə tətbiq edilirsə, tarixi məlumatlar və tarixi komentariyalar əsasən qrammatik formalarin işlənmə dairəsini daha optimal mənimsətmək üçün tətbiq edilir. Dilin daxili imkanları, bəzi hallarda isə qohum və ya başqa dillərin qrammatik quruluşunun təsiri ilə formalaşmış bir çox qrammatik vahidlərin izahında, etimoloji təhlillə müqayisədə, həmin vasitələrdən istifadəyə təsadüfi hallarda rast gəlmək mümkündür ki, bu da onların hansı məqamda, hansı məzmunda və hansı formada verilməsinin elmi-metodiki səviyyədə öyrənilməməsi ilə bağlıdır" (1, 52)

Digər tərəfdən, müşahidələrimiz göstərir ki, dilin qrammatik, xüsusən də morfoloji quruluşunun şüurlu mənimsədilməsində bu metodik vasitələrdən – tarixi komentariyalardan sistemli şəkildə istifadə mürəkkəb xarakterli dil hadisələrinin qavranılmasını asanlaşdırır. Bütün bunlar bir daha təsdiq edir ki, dilin morfoloji quruluşunun mənimsədilməsində tarixi komentariyalardan istifadəni sistemli tədqiq etmək Azərbaycan dilinin tədrisi metodikası elminin aktual problemlərindən biri kimi öz həllini gözləyir.

ISSN: 2663-4619

e-ISSN: 2708-986X

Azərbaycan dilinin morfologiyasının tədrisi prosesində çətin qavranılan bir sıra dildaxili və dilxarici hadisələrlə tənzimlənmiş qrammatik formaların mənimsənilməsində tarixi komentariyalardan bir vasitə kimi istifadə etdikdə şagirdlərin dilimizin morfoloji quruluşuna aid aldıqları məlumat daha da geniş olur. Azərbaycan dili dərslərində tarixi komentariyalardan istifadə sistemli şəkildə aparılmalıdır.

Dilin müasir vəziyyətinin öyrənilməsində onun qədim və zəngin tarixinə müraciət edilməsinin üstünlükləri dilin morfolji quruluşunun düzgün müəyyənləşməsində özünü göstərir. Hətta əlifbanın tədrisində yazının tarixi haqqında müəyyən komentariyanın verilməsinin vacib olduğunu qeyd edə bilərik. Morfologiyanın öyrədiməsi prosesində ayrı-ayrı nitq hisslərinin dərindən mənimsədilməsində komentariyanın nə qədər böyük əhəmiyyət kəsb etdiyini qeyd edə bilərik.

Aparılan müşahidələrə istinadən deyə bilərik ki, verilən bəzi komentariyalar şagirdlərin və tələbələrin qavrama qabiliyyətləri ilə uyğunlaşdırılmır. Sözsüz ki, bu zaman tədrisin keyfiyyəti də aşağı düşür. Deməli kometariyanın imkanlarından istifadə edərkən dinləyicinin bilik səviyyəsini nəzərə almaq lazımdır. Bir şeyi unutmaq olmaz ki, müasir dilin daha dərindən mənimsədilməsi ücün tələbələrdə fənnə qarşı rəğbət hissi yaratmalıyıq.

Müasir dilin daha dərindən mənimsədilməsi, tələbələrdə öyrədilən fənnə qarşı marağın artırılması, onlarda özünəməxsus məntiqi təfəkkürün formalaşması komentariyalardan düzgün istifadə etməkdən asılıdır. Morfolji kateqoriyaların öyrənilməsində tarixilik prinsipinin əsəs götürülməsi bir çox obyekiv səbəblərlə izah olunur. Belə ki, Azərbaycan dili tarixinin sistemli şəkildə tədqiqata gec cəlb olunması dilimizin morfoloji quruluşunun hərtərəfli araşdırılmasına imkan verməmişdir. Məhz keçən əsrdən başlayaraq Azərbaycan dili təliminin məzmununun müəyyənləşdirilməsi və bu sahə ilə bağlı prof. H. Mirzəzadənin "Azərbaycan dili tarixi qrammatikası", "Azərbaycan dili tarixi morfologiyası" adlı elmi əsərlərin nəşr edilməsi problemin sonrakı həlli üçün zəmin rolunu oynadı. Eyni zamanda dilimizin qrammatik quruluşunun və qanuauyğunluğunun inkişafının ayrı — ayrı cəhətlərini üzə cıxarmaq məqsədi ilə faktlara tarixi münasibət işində düzgün nəticələr cıxarma imkanı verdi.

Azərbaycan dilinin morfoloji xüsusiyyətlərinin öyrənilməsi tarixilik prinsipinə əsaslanır. Çünki məqsəd bu günkü gənc nəslə dilimizin tarixi haqqında müəyyən məlumatlar aşılamaqdır. Bir çox morfoloji kateqoriyalar vardır ki, oların inkişaf prosesini dərindən dərk etmədən dilimizin müasir vəziyyəti haqqında müəyyən fikir formalaşdıra bilmərik. Məhz bunu nəzərə alaraq təlim prosesində tarixi komentariyaların imkanlarından istifadə etmək tələb olunur. Bütün bunlarla yanaşı onu da qeyid etmək lazımdır ki, tarixi komentariyalar dərslikdə mütləq öz əksini tapmalıdır. Çünki bu tarixilik baxımından məqsədəuyğun sayılsa da, dərsliyin məzmunca yüklənməsinə və həcmcə böyüməsinə gətirib çığardığı üçün metodik baxımdan qənaətbəxş sayıla bilməz. Bu halda ən optimal çıxış yolu tarixi komentariyaların imkanlarından düzgün istifadə etməkdədir.

Müasir Azərbaycan dili öz qrammatik (morfoloji) quruluşuna görə artıq sabitləşmiş və tamamilə formalaşmış dünya dillərindən sayılır. Demək olar ki, dilimizdəki hər bir qrammatik (morfoloji) kateqoriyanın özünəməxsus vahid variantlı ifadə forması – şəkilçisi vardır. Bununla belə, ayrı – ayrı nitq hissələrinə məxsus bir sıra sözlərin bəzi qrammatik kateqoriyalar üzrə dəyişməsində ümumi dildaxili inkişafın, qismən də dilxarici amillərin təsiri vardır.

Ali təhsil müəssisələrində dil, adətən, diaxronik və sinxronik baxımdan öyrənilir. Azərbaycan türkcəsinin diaxronik baxımdan tədqiq edən əksər alimlərin (Ə. Dəmiçizadə, H. Mirzəzadə, T. Hacıyev, Ə. Şükürov və b.) əsərlərində diaxronik –sinxronik baxım, yəni dilimizin tarixi inkişaf strukturunun onun masır səviyyəsi ilə müqayisədə araşdırılmasına geniş yer verilmişdir. Lakin müasir dilimizin tədqiqində, sinxronik-diaxronik baxım, yəni əks əlaqə təsadüfi hallarda tədqiqata cəlb edilmişdir. Aparılan müşahidələrə istinadən qeyd edə bilərik ki, fənn müəllimləri dilimizin morfoloji quruluşu ilə bağlı tarixi komentariyalara təsadüfi hallarda müraciət etsələr də, ümumən dil və ədəbiyyat dərslərində bu metodik üsullardan müntəzəm istifadə edirlər . Belə ki, ayrı-ayrı insan və yer adlarının, xüsusən klassik ədəbiyyatımızın dilində işlənən ərəb-fars mənşəli sözlərin izahında tarixi kamentariyalar geniş tətbiq edilir .

Ümumiyyətlə, "dilin morfoloji xüsusiyyətlərinin mənimsədilməsində müraciət olunan vasitələrdən biri də tarixi kamentariyalardır. Bu vasitədən sisteli, müntəzəm və məqsədyönlü istifadə edilməsi üçün isə onun verilmə prinsiplərini və imkanlarını elmi şəkildə müəyyənləşdirmək və aydınlaşdırmaq lazımdır. İstər ümumtəhsil məktəblərində, istərsə də ali təhsil müəssisələrində dilimizin morfoloji quruluşunun

mənimsədilməsində ortaya çıxan mübahisəli məsələlərin həllində tarixi komentariyaların yeganə metodik vasitə olduğu sübhə doğurmur" (2, 93).

ISSN: 2663-4619

e-ISSN: 2708-986X

Morfologiyanın tədrisində tarixi kometariyalardan istifadə imkanlarını ayrı-ayrıqda araşdırmazdan əvvəl, hər dəfə eyni məsələyə yenidən qayıtmamaq üçün əksər nitq hissələrinin, xüsusən, isim, sifət, fel və zərfin mənimsədilməsində tez — tez qarşıya cixan ümumi bir problemə toxumaq yerinə düşər. Məlumdur ki, dilimizin lüğət ehtiyyatının zənginləşməsində əsas yük morfoloji yolla söz yaradıcılığının üzərinə düşür. Müxtəlif nitq hissələrinə aid olan sözlərin quruluşca növlərinin mənimsədilməsində şəkilçilərin də dərindən öyrədilməsi böyük əhəmiyyət kəsb edir.

İlk dəfə "Söz yaradıcılığı" bəhsində kök və şəkilçi haqqında ətraflı məlumat əldə etməyimizə baxmayaraq, məhz morfologiyada ayrı – ayrı nitq hissələrinin tədrisində sözdüzəldici şəkilçilərlə konkret şəkildə yaxından tanış oluruq. Hər bir morfoloji göstəricinin xarakterik xüsusiyyəti tədris prosesində öyrədilir. Lakin müşahidələrimiz göstərir ki, sözdüzəldici şəkilçilərin mənimsədilməsində qarşıya çıxan əsas çətinliklərdən biri onların bəzi düzəltmə sözlərin tərkibində müəyyənləşdirilə bilməməsi ilə bağlıdır. Məsələn, çox zaman -çı,- çi,- çu, -çu və -lıq, -luq, - lik – lük şəkilçilərinin rolunu dərk edənlər, -çılıq, -çilik, - çuluq - çülük şəkilçilərini mənimsəməkdə çətinlik çəkirlər: peşmançılıq – peşman + çılıq, avaraçılıq – avara + çılıq. Mehribançılıq – mehriban + çılıq, dilxorçuluq - dilxor + çuluq kimi sözlərin morfoloji təhlili düzgün aparılmır (peşman –çı –lıq, mehriban – çı – lıq) və bunun da nəticəsində morfoloji təhlil zamanı problemlər ortaya çıxır" (3, 47).

Bəzi addan fel düzəldən -lan ,- lən ,-laş, - ləş şəkilçilərinə nümunələr gətirilərkən müəyyən səhvələrə yol verilir. Məsələn, ağıllanmaq, çirklənmək felləri ilə yağlamaq; birləşmək, sözləşmək felləri ilə ağlaşmaq fellərini bir çərgəyə qoyaraq təhlil edirlər. Bu kimi qüsurları yalnız şağirdlər və tələbələr tərəfindən deyil, hətta bəzi mütəxəssislər tərəfindən edildiyini də qeyd edə bilərik. Məsələn, - dakı,- dəki şəkilçisi də çox zaman parçalanaraq təhlil olunur. Başındakı sözü baş -ı -n -da -kı şəklində təhlil olunur. -dakı, - dəki şəkilçisinin yaranma mexanizmini tarixi inkişafdan kənarda götürüb ayrı-ayrı təhlil etmək heç də düzgün deyil. Bu kimi məsələlər elmi cəhətdən mübahisəlidir. Lakin nəzərə almalıyıq ki, - dakı,- dəki şəkilçisi bütöv, vahid bir şəkilçi kimi təsnif edilir.

Məhz bu mübahisələrə son qoymaq üçün təlim porosesində bəzi sözdüzəldici şəkilçilərin mürəkkəbləşməsi ilə bağlı konkret tarixi komentariyaların (əsasən morfoloji təhlil prosesində) verilməsini məqsədəuyğun sayırıq. Hər şeydən əvvəl, şagirdlərə belə şəkilçilərin mürəkkəbləşməsi mexanizmini açmaq lazımdır. Prof. S. Cəfərov qeyd edir ki, "buna o zaman ehtiyac olur ki, həmin tipli şəkilçilər ya ümumiyyətlə, ya da bir sıra sözlərdə təklikdə yeni mənalı söz əmələ gətirmək funksiyasını itirmiş olsun "(4, 140).

Şagirdlərə anlatmaq lazımdır ki, peşmançılıq, avaraçılıq, dilxorçuluq kimi sözlərin tərkibindəki -çı,-çi,-çu,-çü şəkiliçisi yeni söz yaratmaq funksiyasını itirmişdir. Çünki peşmançı, dilxorçu, avaraçı kimi sözlər müstəqil lelsik vahid kimi dilimizdə işlənmir. Heç vaxt bu tipli sözlərdə - çılıq şəkilçisi tərkib hissələrinə ayrılmır.

Dilimizdə tarixən müstəqil işlənib, indi isə bir sıra şəkilçilərin tətkibində "daşlaşmış" hala düşmüş şəkilçilər onlarcadır. Bunlardan çoxunun, məsələn: -ağan, -əyən; -ıcı, -ici, -ucu, -ücü; ıntı,-inti,-untu,-üntü və s. ümumtəhsil məktəblərində tədrisi nəzərdə tutulmuşdur. Mənimsədilməsində heç bir çətinlik olmadığı üçün bu şəkilçilərlə əlaqədar tarixi komentariyalardan istifadəyə də ehtiyac yoxdur. Lakin müasir dilimizdə müstəqil şəkilçi kimi işlənən, iki və ya daha artıq şəkilçinin birləşməsindən əmələ gəlmiş -dakı, -dəki; -da, -də yerlik hal şəkilçisinin -ki sifət düzəldən şəkilçi ilə birləşərək mürəkkəb quruluşlu -dakı, - dəki şəkilçisi yaratdığının sübutu vardır.

"Məlumdur ki, leksik şəkilçilər, əsasən, söz kökünə artırılır, qrammatik şəkilçilər isə onlardan sonra işlənir: dəmirçilikdən, yazıçılar, yaxşılığı, məktəblilərə və s. Bu sözlərin başlanğıc formasını müəyyənləşdirmək çətin deyildir. Lakin Azərbaycan dilində elə düzəltmə sözlərə də rast gəlmək olur ki, orada leksik şəkilçilər söz kökünə əlavə olunmuş qrammatik şəkilçidən sonra işlənir: idmançılardakı (inam), uşaqlarsız (darıxmaq), həyətimizdəki (çiçəklər) və s. Bu cür sözlər tərkibinə görə təhlil edilərkən nəinki şagirdlər, hətta bəzi müəllimlər də çətinlik çəkirlər. Təhlil qaydalarında isə bu cür sözlər haqqında məlumat verilməmişdir. İlk növbədə qeyd etmək lazımdır ki, cəm şəkilçiləri qəbul etmiş işimlər əsasən -dakı, -dəki; -sız, -sız, -suz, -süz leksik şəkilçiləri qəbul edə bilir" (5, 85). İdmançılardakı sözü də bütövlükdə başlanğıc formadadır. Burada -dakı isimdən sifət düzəldən leksik, -lar cəm (qrammatik), -çı- cansız isimdən canlı isim düzəldən leksik şəkilçidir. Bu şəkilçilərlə düzələn sözlər mənaca peşə, sənət və məşğuliyyət bildirir. Yazılı təhlil zamanı onu aşağıdakı kimi göstərmək olar: idmançılardakı (inam). İdman isə nə? sualına cavab verən ümumi isimdir. Unutmaq olmaz ki, -çı⁴ şəkilçisi ilə düzələn və peşə, sənət, məşğuliyyət bildirən sözlər konkretləşəndə, yəni müəyyən bir şəxsə aid olanda təyin funksiyasında da işlənə bilər.

Bəzən də leksik şəkilçilər (xüsusən –dakı, -dəki və -gil) sözdə mənsubiyyət (qrammatik) şəkilçilərindən sonra işlənir: bağçamızdakı, bacımgil. Bu sözlər də bütövlükdə başlanğıc formada hesab edilməlidir. Burada birinci söz sifət, ikincisi isə isimdir. Bağçamızdakı sözündə - dakı leksik, -mız qrammatik, -ça isimdə kiçiltmə məna yaradan leksik şəkilçilərdir. Bu söz yazılı şəkildə belə təhlil olunur: bağçamızdakı(güllər). Eyni sözləri isim düzəldən -ki⁴ şəkilçisi haqqında da söyləmək olar. Bu şəkilçi isə hal və mənsubiyyət şəkilçisi qəbul edən sözlərə artırılaraq isim düzəldir: Afiqinki, Elçininki, özünki, səninki, ordumuzunku və s. (Paşayev, 2012; s.86).

Azərbaycan dilində -sız⁴, -dakı², -gil və -kı⁴ leksik şəkilçiləri istisnalıq təşkil edərək söz kökündə olan qrammatik şəkilçilərdən sonra da işlənə bilir. Leksik şəkilçilərin bir qismi artırıldığı sözdə məna dəyişikliyi əmələ gətirir, lakin bir nitq hissəsindən başqa bir nitq hissəsi düzəltmir: bağ (isim) - bağban (isim), vətən (isim) - vətəndaş (isim), dəmir (isim) - dəmirçi (isim) - dəmirçilik (isim); baxmaq (fel) - baxılmaq (fel) - baxılmaq (fel).

Morfologiya təlimi təkcə söz yaradıcılığından ibarət olmayıb, onun məzmununa mühüm morfoloji məfhumlar — nitq hissəsi, əsas və köməkçi nitq hissələri — isim, sifət, say, əvəzlik, feil, zərf, qoşma, bağlayıcı, ədat, modal söz, nida, yamsılamalar kimi məfhumlar daxildir ki, bunların öyrədilməsində də tarixi komentariyalardan istifadənin əhəmiyyəti böyükdür. Nəzərə almaq lazımdır ki, sonrakı məfhumların uğurlu təlimi məhz bu məfhumların necə mənimsədilməsindən əhəmiyyətli dərəcədə asılıdır.

Elmi-metodik ədəbiyyatın və məktəb təcrübəsinin təhlili göstərir ki, morfologiyanın tədrisində tarixi komentariyalardan istifadə imkanları müəyyənləşdirilməyincəyə qədər ondan səmərəli bir vasitə kimi ətraflı danışmağa dəyməz. Odur ki, mövzudan-mövzuya keçdikcə bu imkanları üzə çıxarmaq, konkret mövzu daxilində hansı məzmunda verilməsini dəqiqləşdirmək problemin həlli mərhələlərindən birini təşkil edir.

References

- 1. Nabiyeva Sh., Actual problems of mother tongue teaching methodology. "Science and Education" publishing house. Baku, 2010
- 2. Karimov Y., Methodology of teaching mother tongue (textbook). Kovsar Publishing House. Baku, 2011
- 3. Pashayeva Sh., Theoretical and practical issues in mother tongue teaching. "Education" publishing house. Baku, 2007
- 4. Jafarov S., Modern Azerbaijani language, part II, "Kovsar" publishing house. Baku, 2007
- 5. Pashayev A., Some problems of teaching the Azerbaijani language and literature. "Education" publishing house. Baku, 2012

Rəyçi: f.f.d. E.Həmidova

ISSN: 2663-4619

e-ISSN: 2708-986X